

दुखी दीन तोतो मैना (९६)

अयोध्या वासी सभेई चित्रकूट दे हलिया। कंहि बि घर में रहणु कबूल न कयो। बाकी वेचारा तोतो ऐं मैना असहाय पिंजिरनि में बन्द हुआण करे रहिजी विया। उहे न उदामी सधिया ऐं न कंहि उन्हनि खे वठी वजण जी ओन कई। हड़िबड़ि ऐं कोलाहल में हिननि जा सद ऐं पुकारूं बि कंहि कीन बुधियूं। सभिको पंहिजे ई दुख ऐं आतुरता में झुलसी रहियो हो।

मैना वेचारी दुखी हृदय सां रोई तोते खे चवण लगी प्यारा भाउ शुक ! सचु श्रीसीयाराम लखण खां सवाई सारो जगु ऊंदहि अंधकार थो भासे। सुखसाहिब सां लदे विया ऐं दुख देरो करे वेठा आहिनि। पापिणि चेरीअ सजो राजु समाजु उलट पुलट करे छद्रियो। राणी बि अगु पोइ न विचारे सधी। कूड़े कुसंग जे असर में फासी अमृत छदे विहु वरिताई हाणे उन ताप में सारी उमिर सड़ंदी रहंदी। कहिड़ो हथु दींदसि हचारी मंथरा। चक्रवर्ती महाराज केदो दानाहु हो। सारी पृथ्वी ते दबदबो होसि। पर हिक अबिला जे अगियां हाराए वेठो। भलो अ भलो कुछु भी न सोचे सधियो। भ्रम जे दोखे में अची सभु हाराए छद्रियाई। कचु खंयाई ऐं उन अरिमान में प्राण बि देई छद्रियाई। केदो

समर्थ आ कुल गुरु श्री वशिष्ठ देव कहिड़ा न सियाणा शूर वीर
आहिनि सुमंत आदि वज़ीर पर विरिधाता जे कोप जे सामहूं कंहिजी
कान हली। सभु चुप करे निहारींदा रहिजी विया।

सर सब्ज़ घरिड़ो उजिड़ी वियो। अभागा सभ खां वंचित थियासीं।
महिलात में रोज़ु ऐं राड़ो मची वियो पंहिजे प्राण आधार युगल
धणियुनि खे नेण भरे बि न दिठोसीं उन महिल।

प्राण व्याकुल हुआ त मन के ब़ ब़ोल पंहिजे परदेश वेंदे मालिक
जा बुधूं पर कोलाहल में उहो बि भाग्य में कीन हो। सभिनी खे प्यारे
रघुनाथ धीरजु दिनो पंहिजे सेवकनि जी गुरू बाबे खे पारत कई
करुणा सागर स्वामी अ ज़रूर असां जी बि कंहि खे पारत कई हून्दी।
उहे ब़ अखर ई बुधूं हां त बि जीअण जो सहारो मिली वजें हां। पर
अदा ! हीणनि जो भागु बि हीणो थी पियो। असां जे करमनि जी का
कचाई आहे। भक्त राज भायड़े भरतलाल सां गदु पुरि परिवार जा
सभेई बन दे विया पर असीं अभागा खंभनि हून्दे बि असहाय बणिया
पिंजिरनि में बंद तड़िफी रहिया आहियूं। कोई वसु न थो हले। छा
कजे ? इहो बुधी शुक देवता धीरज जा वचन चवण लगो।

भेण सारिका ! तूं सचु थी चवीं। प्रेम जो पंथु ई निरालो आहे
कंहिजो बि बुद्धि, बल, गुण, कर्म, धर्म कुछु बि साथु न थो दिए वक्त
ते। इन्हीअ करे माठि ई करणी थी पवे। प्रेरक प्रभू जंहि बि तरह

हलाए मिलाए, विछोड़े, रुआरे, खिलाए उनमें पंहिजे प्यारे जी अनुकम्पा मजीं सब्र करे पंहिजे स्वामी अ जो सुमरणु, ध्यानु ऐं गुणगान करणो आहे। दिसु भेण ! विरिधाता जी कहिड़ी कठिन करणी आहे। अहिड़ो केरु अयोध्या वासी स्त्री, पुरुष, पखी, पशू, जड़ चेतन आहे जंहि खे प्राण प्यारे श्रीरघुनाथ खां पंहिजो जीवनु मिठो हुजे। पंहिजे जीवन ऐं प्राण खां बि श्रीरामु सभिनी खे मिठो ऐं प्यारो आहे। पर सभिनी जे दिसंदे दिसंदे प्राणधार युगल धणी लादुलो लखणु, अत्यंत सुकुमार, सुखनि में पलियल, वलिकल वस्त्र धारणु करे, बनवासी बणिजी बिना पनही पहिने पेरे प्यादे बनड़े दे निकरी विया। सभेई रोई रोई दिसी रहिया हुआ, विरिलाप पिया कनि पर न गदु वजीं सधिया ऐं न पंहिजा प्राण मोकिलियाऊं।

इन्हीअ खोटीअ करणी अ कहि जे प्यार खे कलंकु न लगायो। हाणे कहिड़ो प्रेमी प्रेम जी हाम हणंदो। सचु त जग में सचो जीवनु मिठी स्वामिनी महाराणी ऐं लाल लखण जो आहे जे ज़िदु करे प्यारे श्रीराम जा दुख सुख जा साथी बणिया। वरी जीवनु सोभारो कयो महाराज दशरथ पंहिजे प्राणनि खे प्यारे राम जे वियोग में तिर वांगे त्यागे करे। हाणे भरत लाल बि सभु त्याग करे पूर्ण प्रेम जो परिचय देई सौभाग्य पातो। बाकी असां सभेई त प्रीति जूं हामूं हणंदा रहिजी वियासीं जेके हाणे चित्रकूट दे विया आहिनि उन्हनि जो छा वसु

हलंदो। उहे बि वरी मोटी ई ईदा पंहिजे घरनि दे। केरु विधि जे विधान सां झेड़ो कंदो। सभु सहणो ई पवंदो। अनुराग मूरति अमां खे दिसु। प्रेम स्वरूप भायड़ा, सुहृद स्नेही सखा, सर्वश सदिके करण वारा सेवक, सभेई त वेचारा बणिजी सब्र सां दुख जे दरियाह में गोता खाई रहिया आहिनि। असां पिंजिरे मे फाथल परिवशि पखियुनि जो भला कहिड़ो वसु हलंदो। रहिजी आई भाग वारनि जी। बिगिड़ी आ असां सभिनी जी। पर संवारण जो साधनु ऐं मौको दींदो उहो सांवरो साईं। सभिनी अवध में रहंदइनि लाइ कोई न कोई भरोसे ऐं आसिरे जो साधनु जरूर कृपा करे मोकलींदो। पंहिजे प्यारे भायड़े जे प्राणनि जी रक्षा लाइ अवश्य पंहिजे पावन चरणनि जे पादुकाउनि जो जोड़ो पहिरेदारु करे माकिलींदा जगत जी सुधि रखण वारो स्वामी श्रीराम। इयें संत तुलसी अ जो विश्वासु भरियो कथनु आहे।